

దొంగ

ప్యాంట్ జేబులోని మనీ పర్సును బయటకు తీస్తున్న చేయి పట్టుకొని, 'దొంగ, దొంగ' అని అరిచి, వణుకుతున్న చేతినీ, మనిషినీ చూస్తూ, 'దొంగ, దొంగ' అని, దొంగచేయి జేబులోంచి వెలుపలికి తీసి, పర్సు జేబులో భద్రంగా వుంచుకొని 'దొంగ నా కొడకా పర్సు కొట్టేద్దామని చూస్తున్నావా?' అంటూ ముఖం మీద గుద్దాడు వాడు.

దొంగ పడబోయి నిలబడ్డాడు. పారిపోయే మార్గం లేదు. రైలు కంపార్టుమెంటులో వెనక్కు జరిగాడు. అప్పుడే బయలుదేరింది రైలు. దొంగ వెనక్కు తగ్గగానే యువకుడు ముందుకు వచ్చాడు. కాలెత్తి తన్నబోయాడు. ఖాళీ లేదు. దొంగ జుట్టు పట్టుకొని విదిలించి కొట్టాడు. మెడ వంచి వీపు మీద పిడిగుద్దులు గుద్దాడు.

కంపార్టుమెంటు కిక్కిరిసి వుంది. కాలు కదలడం లేదు. అయినా పట్టుకొని కోపంతో యువకుడు వృద్ధుణ్ణి పొడుస్తున్నాడు. పిడికిలితో, చెంపలు వాయిస్తున్నాడు. రెండు అరిచేతులతో చరుస్తున్నాడు.

రైలు ఇరకాటంగా వుండడం వల్ల, కాళ్ళతో తన్నలేక, చేయి చాచి తృప్తిగా కొట్టలేకో, కోపంతో రొప్పుతూ తిడుతున్నాడు.

దొంగ దొరికితే చావబాదే జనం అక్కడి దాకా రాలేకో, ముసలివాడిని కొట్టలేకో, ఈ వినోదం ఇష్టంలేకో, ఎక్కడివాళ్ళు అక్కడే వుండి 'ఏవాయ? ఏవాయ?' అని యథాలాపంగా అడుగుతున్నారు. 'ఏవాయనా? దొంగ నా పర్సులో దుడ్డు దొబ్బాలని - దొంగనా కొడుకు, మూతి బగలనూకితేసరి'...

'దుడ్డు పోయెనా?'

'లే జోబీలో చేయి పెట్టినాడ, నేబడితి'

'లెక్క పోలే గదా! సాల్లే మడి!'

'పోలే!'

'లెక్క బద్రం పాపోడా!'

'మడి పోనిత్తానా? బద్రవే! బద్రవే' అని యువకుడు పేంటు జేబులో పర్సు తడిమి చూసుకొని, 'పర్సుపోలే' అన్నాడు.

యువకుని డబ్బు భద్రంగా అతడి పర్సులో పేంటు జేబులో క్షేమంగా వున్నందుకు అందరికీ ఊపిరి ఊపుగానే ఆగింది. 'పోన్లే అప్పయ్యా నీ లెక్క నీ కాడే వుండే మడికనే?' అని సముదాయించారెవరో.

'నెల జీతం బిడ్డల నోటికాడి కూడు - దొంగనా కొడుకు, వాల్ల నోల్లల్ల దుమ్ము గొట్టేకి ఈ నా కొడుకే' అని చెంప మీద చేయి చాచి కొట్టాడు.

'ముసిలోన్ని యాల సంపబట్టినవ్‌రా పాపోడా? సాల్ సాల్లే. ముసిలి ముంపు సచ్చీని' అన్నారెవరో. యువకుడు ఆగిపోయాడు. చేయెత్తటం లేదు. కొట్టటం లేదు. నోరెత్తటం లేదు. తిట్టటం లేదు కానీ కనురెప్పలెత్తాడు. చూపులు కత్తులై ముసలాడి గొంతు కోసినట్లు, గండ్రగొడ్డలై నిలువెల్ల నరికినట్లు, వేటకొడవళ్ళై మెడ కోసి చేత పట్టినట్లు ఉరిమి ఉరిమి చూస్తున్నాడు. అంతటితో ఆగలేదు. కాండ్రించి ఉమ్మి నోట్లోకి తెచ్చుకొన్నాడు. ముసలి వాడి ముఖం మీద, ఉమ్మి వేద్దామంటే మధ్యలో రెండు ముఖాలు అడ్డం వచ్చేటట్లు వున్నాయి. వాళ్ల ముఖాల మీద గురి తప్పి పడితే, ఇంకేమన్నా ఉందా? అందుకే వంగి, కిటికీ వెలుపలికి ఉమ్మివేశాడు. ఉమ్మివేసి ఊరుకోలేదు. 'ఈ బతుకేల? యాణ్ణో రైలు కింద తలబెట్టి సాయి' అని శపించాడు.

ముసలివాడు తలవంచుకునే ఉన్నాడు. దెబ్బలు తప్పించుకోలేదు. చేతులు అడ్డం కూడా పెట్టకుండా ఎండిపోయిన మానులా వున్నాడు. కొట్ట వద్దు అని కూడా అడగలేదు. అంత మౌనంగా వున్న మనిషి కళ్లు ఊరికే ఉండలేదు. ఊరుతున్నాయి. నీరై కారుతున్నాయి. కన్నీరై జారుతున్నాయి. చెంపల మీద మేర మీరుతున్నాయి. ముఖం అంతా పారాడుతున్నాయి. తిరిగే తీరు తెలియక పడి పోతున్నాయి. ఎదుటి వాళ్ల భుజాల మీద, చేతులమీద బొట్లుగా పడుతున్నాయి.

అది వానపడే కాలం కాదు. కాలువలు వచ్చే వేళకాదు. బావులెండి, బోర్లెండి, రిగ్గులెండి, పంటలెండి, నీటి చుక్క కనపడని నేల మీద పోతున్న రైలులో ఎండిపోయిన అస్థిపంజరం వంటి మనిషి కళ్లల్లో, శరీరంలో అంత కన్నీరు ఎక్కడుందో? ఉన్న కాస్తంత రక్తం కన్నీరై కారిపోతే మనిషి ఏమైపోతాడో!

గుంతకల్ నుంచి హిందూపురం పోయే పాసింజరు రైలు బండిలో కల్లూరులో ఎక్కిన యువకుడు, వృద్ధుడు రషేగా వున్నా ఎట్లాగో వీలు చూసుకొని, వేలు బెట్టి, కాలుబెట్టి నిలబడ్డప్పుడు యువకుడి పర్సు వృద్ధుడు తీయబోయి, దొరికిపోయి దెబ్బలు తిన్నాడు.

యువకుడి చేతికి దొరక్కపోతే, పర్సు చేతికి దొరికించుకుంటే దెబ్బలు తింటున్న సమయంలో ముసలివాడు రోడ్డు ప్రక్క బంకులో సంకటి తింటూ వుండేవాడు. ఏమీ తినక మూడు రోజులయింది.

ముసలివాడు ప్రయాణం చేయాలని రైలు స్టేషన్ కు రాలేదు. ఎవరైనా ఏమయినా పెడితే తిందామని, లేదంటే ఎవరైనా ఏదైన పని చెబితే చేసి ఇచ్చింది తీసుకొని, ముసలి భార్యకు ఏమయినా తీసుకొని పోదామని ఆశపడుతూ వచ్చాడు.

అడుక్కోవడం అయినా ఈరోజే మొదలయ్యేది. కూలీ మోయడమైనా ఈ వేళ ఆరంభమయ్యేది. దొంగిలించేది కూడా ఈ పొద్దే వరుసపెట్టేవాడు. కానీ ఏదీ జరగలేదు.

పర్సులో డబ్బు పదిసార్లు లెక్కబెట్టుకుంటూ యువకుడు కనపడకపోతే ఆ దుడ్డు దొంగిలిద్దామన్న బుద్ధి పుట్టకపోయేదేమో! ఆ జేబులో ఈ చేయి ఎప్పుడు పెట్టి ఎప్పుడు పర్సు బయటకు తీయాలా? అని చూస్తున్నప్పుడు రైలు వచ్చింది. యువకుడు ఎక్కసాగాడు. వృద్ధుడు వెంట వచ్చాడు. రైలు వాకిట్లోంచి ఎవరూ కదలడం లేదు. ఎట్లో యువకుడు దూరాడు. వెంట వృద్ధుడు చేరాడు.

యువకుడు తెలివైన వాడు, వృద్ధుడు, ఆలవాటు అయిన పనికాకపోవడం వల్లనో, చాతకాని వాడు కదా, దొరికిపోయాడు. దెబ్బలు తిన్నాడు. కన్నీరు కారుస్తున్నాడు. ముసలివాడు ఆరడుగుల మనిషి. కాయపారు శరీరం. ఎముకల పంజరం పెద్దది. కండ లేదు. కానీ చర్మం రాటు తేలి వుంది. కాయకష్టం చేసిన వళ్లు. వంగిపోయినా నిట్రాడిలా ఎత్తుగానే వున్నాడు.

యువకుడు పిట్ట మనిషి. ఏదో కొంచెం చదివి నట్లే వున్నాడు. టక్కు బూటు చేతిలో మందుల సంచి. మెడికల్ రిప్రజెంటేటివ్. పర్సు నిండా పొత్తులు పొత్తులుగా డబ్బు. దొంగతనం చేయబోయి దొరికిపోయి, దెబ్బలు తిన్నాడు. కానీ, వృద్ధుడు గట్టిగా పట్టుకుంటే యువకుడు ఊపిరాడక చచ్చి ఊరుకుంటాడు. లేకపోతే వృద్ధుడిని కొట్టే శక్తి యువకుడికి ఎక్కడిది? మౌనంగా దెబ్బలు భరించిన వృద్ధుడికి కన్నీరు ఆగిపోలేదు. అది లావానో ఏమో, లోపలెన్ని అగ్ని పర్వతాలు బద్దలవుతున్నాయో!

డబ్బై ఏళ్లు దాటి వుంటాయి. ఏడేళ్ల నుంచి పంట లేదు. పండించే ఓపిక లేదు. ఓపిక ఉన్నా వానలేదు. చాతగాని దేవుళ్లాగా, భూదేవి కాళ్లార జాపి ఏడుస్తూ ముసలాడి ఎదాన పడి ఎండిపోతూ, దుమ్ము రేగుతూ, దువ్వ నేలగా మారి, క్రిమి కీటకాలు కూడా లేకుండా, ప్రాణి, పంటకదలిక లేక ఏ కుక్కకూ అక్కరకు రాకుండా పడి వుంది. ఈచేస్తు ఈ తర్లు వుండి ఏమి? లేక ఏమి? ఈ ఏడేళ్లలో పశువులూ, పనిముట్లు, వస్తువులు అన్నీ అంతరించిపోయాయి. ఖాళీ కొంప, కదిలే శవాల్లాంటి భార్యభర్త అంతే ఇల్లు. కొడుకులిద్దరూ ఏవూరో పోయారు. ఏవో పనులు చేసుకుంటున్నారు. బ్రతికి ఉన్నారో లేదో! ఉత్తరం లేదు. చూసేది లేదు. పంపేది లేదు. పట్టించుకునేది లేదు. తాళి కట్టిన నేరానికి భార్యను, పసుపు కుంకుమలిచ్చిన పుణ్యానికి భర్తను ఒకరినొకరు చూసుకొని,

కరుసుకొని, ఏడుసుకొనేది మిగిలి వుంది. ఆ ఏడుపులోనే కల్లూరు స్టేషన్లో కదలిక వుందని వచ్చాడు వృద్ధుడు.

పల్లెలో యువకులు గుంతకల్కో, అనంతపురానికో, హైదరాబాద్కో, బెంగుళూరుకో వెళ్లిపోయారు. ముసలీ ముతకా మిగిలారు. అందరూ అంతంత మాత్రమే ఆదుకునే ఆరాటం వున్నా అవకాశం ఏమాత్రం? బాగా బతికిన వాళ్లు పంటి బిగువులో బండిలాగుతున్నారు. తిన్నా, తినకున్నా, ఏమీ చెప్పుకోలేరు. తిన్నావా? లేదా? అని అడిగే వారు లేరు. ఎవరి తిప్పలు వాళ్లవి.

‘దొరాకట్టబతికినోన్ని, ఎన్నడే గాని దొంగపని చేసిండలా’ అన్నాడు. వృద్ధుడు కన్నీరు తుడుచుకొని.

అందరూ విన్నారు. ఎవరూ వినిపించుకోలేదు. అయ్యోపాపం అన్నట్లు ఎవరో చప్పరించారు కానీ పలకరించలేదు.

యువకుడి వళ్లు మండిపోతూ ఉంది. నా సొమ్మే కనపడిందా అన్నట్లు మిడిగుడ్డేసుకొని చూశాడు.

‘మూన్నాళ్లయింది. తినక’ ఎవరూ కనికరించ లేదు. తినమని ఏమీ ఇవ్వలేదు.’

‘సరిపడ దెబ్బలు తిన్నావులే’ అన్నట్లు ఎగతాళిగా చూశారు.

‘ఎన్నెట్లేసేవు అప్పయ్య’ అన్నాడు యువకుడిని ఉద్దేశించి.

‘కొట్టాల్లా? సంపాల్లా?’ అంటూ ఉరిమి చూశాడు. యువకుడు.

‘కొట్టిన కాడికి సాల్లేవై. పోటు మొగోనివి ఎల్లు కొచ్చినవ్’ అని ఎవరో గదమాయించారు. యువకుడు మౌనంగా ఉండిపోయాడు.

పాత మాసికల అంగీ రద్దీవల్లో, దెబ్బలవల్లో గూటిమీద చిరిగిపోయి. బొంతలాగా, కుట్టి కుట్టి మారిపోయిన పంచె జారిపోకపోతే మానం కాపాడుతుంది. కనుగుడ్ల గుంతల్లోకి కళ్లు పీక్కుపోయాయి. డొక్క వెన్నుముకకు అతుక్కుపోయింది. చర్మం ఇనప కమ్మీల మీద ఆరేసిన మసిగుడ్డలాగా ఉంది.

‘ఇన్నేట్లేసినావే, ఇంత తిండి పెట్టరాదాయనా?’ యువకుడు వృద్ధుడిని చూడడం లేదు. మాట వినడం లేదు. ఎటో చూస్తూ ఏమో ఆలోచిస్తున్నట్లుగా నిలబడ్డాడు.

అగ్గిపెట్టెలో పుల్లల్లాగా జనం రైలుపెట్టెలో ఒకరినొకరు ఆనుకొని నిలబడ్డారు. వాకిట్లోనూ జనమే! ఎవరు దిగాలన్నా కష్టమే, ఎక్కాలన్నా యజ్జమే. రైలు కుదుపు ఎక్కువయింది. బెజ్జంలో మేకు నిలిచినట్లు మనుషులుండడం వల్ల ఎవరికీ ఇబ్బందిగా లేదు.

‘వీడేదో పీడ, ఇంకా దొంగనాకొడుకులున్నారో ఏమో ఈడ. ఎందుకే గాని మంచిడి’ అని ప్యాంటు జేబులో పర్సును గట్టిగా పట్టుకొన్ని నిలబడ్డాడు యువకుడు.

‘నువ్వే దొంగనాకొడుకువి ఇగెవరైనా దొంగ నాకోడుకులనేదా? పై బగలల్లా?’ అని ఎవరో కల్పించుకొని మందలించారు.

‘నిన్నేంగాని, ఏమేగాని అన్నే అనింటే లే ఇన్నే, తల్లీత్తా!’ మనిషి కనిపించడం లేదు. మాట వినిపించింది.

వృద్ధుణ్ణి, ఎముకల పోగును, బతుకు బండలైన రైతును అన్ని దెబ్బలు కొడుతుంటే, దుడ్డుపోయేదన్న బాధతో కొట్టాడని జనం భావించారు. కానీ ఎవరూ చేయి చేసుకోలేదు. వృద్ధుడి దైన్యం, యువకుని దూకుడు రైలు ప్రయాణీకులు భరించలేకుండా వున్నారు ముసలివాడి పట్ల జాలి, యువకుడి పట్ల కోపం కూడా కలగసాగింది. యువకుడి మాటలు కూడా వినేవాళ్లకు కంపరం పుట్టించసాగాయి.

‘పదిమందికి పెట్టినానే కానీ దేయి అని బిచ్చమెత్తిందే లేదు.’

‘పోస్తే పెద్దాయన. మరిసిపో!’ అన్నారెవరో!

‘అంత సెద్దెం ఏవైపాయ? అందరు సెద్దెగాల్లు యాడబోయిండిరి?’ అని ప్రశ్నించుకొని, ‘కాలమయిమ’ అని తానే జవాబు చెప్పుకొంటున్నట్లు గొణగసాగాడు. వృద్ధుడు. చాలా మందికి సానుభూతి కలిగింది. రైతు జీవితం మారిపోవడం వాళ్లూ చూస్తున్నారు. లేదా అనుభవిస్తున్నారు.

కన్నీళ్లెండిపోయి. గుడ్డెర్రబడి, మంటలాగా కనిపించాడు, ముసలాయన. ‘ఇన్నేళ్లలో ఎన్నడేగాని ఒక్కేటు పడి ఎరగను. ఎన్నేట్లు పడే? ఎట్టా ఓరిస్తి? యాల ఓరిస్తి? యాల మయిమ’ వృద్ధుడు నిట్టూర్చాడు.

‘ఎందుకు ఇన్నేట్లు తింటి. యాల తింటి. దొంగపనిసెయ్యబోయి! సేత్తినా? లే! లెక్కసేతికొచ్చెనా? లే! తప్పని, తప్పదని, తలవంచి, దెబ్బలకు ఒప్పితి. ఇది నీతా? తెలివా? చాతగాని చేదవా?’ వృద్ధుడు గింజకోసాగాడు.

‘నా బతుకేల ఇట్టా అయిపాయ? కాల మిట్లా యాల మారిపాయ?’ వృద్ధుడు తలపైకెత్తుకొని చుట్టూ చూసి అందరినీ అడిగాడు’ మీరైనా సెప్పండి సావులు బతుకులేల బజీదు బట్టిపాయ. బుగ్గిపాలయి పాయ. వల్లకాటి పాలాయ. యాల దేవుళ్లు!’

అందరూ నిట్టూర్చారు. ఎవరూ మాట్లాడలేదు. బీడి పీకి బుగ్గలు సొట్టలు పడ్డ సన్నోడొకడు నోరూ ముఖమూ కళ్లూ తుడుచుకొని ‘నీయమ్మా’ అన్నాడు ఎవరినో! దేవుణ్ణో, దేశాన్నో, దేశ ప్రజల్నో, వృద్ధుణ్ణో, యువకుణ్ణో.

గార్లదిన్నె ఔటర్లో ఇంజను కూతవేసింది. కూతవేటు దూరంలో స్టేషన్ వుంది. లోపల్నుంచి ఎవరో ఇద్దరు లేచి వస్తున్నారు దిగడానికి. రైలింకా ఆగలేదు. 'దిగనీండి' అంటే 'ఆగనీండి' అన్నారు.

గార్లదిన్నె స్టేషన్లో ఎక్కడలచిన వాళ్లు వాకిటి ముందు నిలబడ్డారు. లోపల వాళ్లు దిగాలంటే డోర్ తీయాలి. డోర్ దగ్గరున్న వాళ్లు దిగి లోపలి వాళ్లను దిగనిచ్చి, మళ్ళీ ఎక్కాలి. కొత్తగా ఎక్కే వాళ్లతో కలిసి డోర్నానుకొని వున్న నలుగురూ దిగాలి. యువకుడూ దిగాలి. వృద్ధుడూ దిగాలి.

'ఎక్కవ సేపాగదు. తియ్ తట్టుకో దిగు దిగు' తొందరచేస్తున్నారు జనం.

నలుగురు తోవ ఇవ్వడానికి దిగారు. దిగవలసిన ఇద్దరూ దిగి పోయారు. నలుగురిలో ముందుగా వృద్ధుడు, మీద పడుతున్నట్లుగా యువకుడు దిగారు. దిగిన నలుగురిలో ఇద్దరు ఎక్కారు. కొత్తగా ఎక్కే నలుగురు ఎక్కారు. వృద్ధుడు, యువకుడు ఫ్లాట్ఫారం మీద వున్నారు.

ఉరిమి చూస్తున్న యువకుణ్ణి వృద్ధుడు చేరబిలిసి, మెడపట్టుకొని, చంకలో ఇరికించుకొని, జేబులో చేయి పోనిచ్చి దాన్ని తీసి చిరిగిన అంగీ ఎదురు జేబులో పెట్టుకొని 'పో' అన్నాడు. చంకలోంచి వదిలి పెడుతూ.

యువకుడు 'నా పర్సు' అన్నాడు. వృద్ధుడు 'చూసుకో' అన్నాడు.

'దొంగ, దొంగ' అన్నాడు యువకుడు.

'పోరా దొంగనా కొడకా' అన్నాడు వృద్ధుడు. రైలు బయలుదేరింది.

యువకుడు రైలెక్కలేక, వృద్ధుణ్ణి పోనివ్వలేక గింజుకుంటున్నాడు. 'దొంగ! దొంగ!' అంటూనే వున్నాడు. వృద్ధుడు యువకుణ్ణి చాచి చెంప మీద కొట్టాడు. కళ్లు తిరిగాయి. కదిలే రైలు డోర్ మీద పడ్డాడు. వృద్ధుడు కాలితో నడ్డిమీద తన్నాడు. యువకుడు ఎగిరి డోర్ హండిల్ కమ్మీ పట్టుకొన్నాడు.

'సత్తావ్' అంటూ లోపలి వాళ్లు యువకుణ్ణి లోపలికి లాక్కున్నారు. రైలు వేగం పెరిగింది. యువకుడు 'దొంగ, దొంగ' అని అరుస్తూనే వున్నాడు.

'పోరా దొంగనా కొడకా' అంటూనే వున్నాడు. వృద్ధుడు.

రైలు కనుమరగయింది. రైతు - వృద్ధుడు - కనిపించలేదు.